



ပြည်တော်ပြန်လက်ဆောင် နှင့် ဆောင်းပါးများ



ခင်မောင်နှင်း (ကျောက်ပန်းတောင်း)

နိဒါန်းစာမွန်

စာရေးဆရာတို့ သည် အတွေးကောင်း၊ အရေးကောင်းကြသူများ ဖြစ်သည်။ ။ အချို့က သုတအားသန်မှုရှိ၍ အချို့ကမူ ရသပိုင်းကို ဦးစားပေးလေ့ရှိကြသည်။ ။ ထူးခြားစွာ သုတ ရသ နှစ်သွယ် အားသန်မှုရှိသော ပုဂ္ဂိုလ်အမျိုးအစားထဲတွင် ယခင်စာအုပ်ပြုစုသူ (ဦး)ခင်မောင်နှင်း (ကျောက်ပန်းတောင်း) ပါဝင်နေကြောင်း သူစာများက သက်သေခံလျက်ရှိသည်။ ။

ကျွန်တော်လည်း သုတ၊ ရသပိုင်းကို နှစ်သက်သည်။ ။ သုတလည်း ရစေ၊ ရသကိုလည်း ခံစားစေခြင်းဖြင့် စာဖတ်သူအတွက် ကျေနပ်နှစ်သက်ဖွယ်သော အာသီသကို ပြည့်စုံစေသည် ဟူ၍ ကျွန်တော် နားလည်မိသည်။ ။

ဆရာခင်မောင်နှင်း (ကျောက်ပန်းတောင်း)သည် အရေးစိပ်စိပ်ဖြင့် မဂ္ဂဇင်း၊ ဂျာနယ် စာစောင်အသီးသီးတွင် သူ၏ ရသမြောက် ဆောင်းပါးများ စွာကို ရေးသားလျက်ရှိသည်။ ။ လောကီလူ့ဘောင်နှင့် သက်ဆိုင်သော ရသစာစုတို့ သာမက၊ ဘာသာရေးစာပေများကိုလည်း အဆက်မပြတ်ရေးသားရင်း စာအုပ်များ စွာကို ဖန်တီးအားကောင်းကောင်း ဖြင့် တင်ဆက်လျက်ရှိသည်။ ။

ယခုလည်း (ပြည်တော်ပြန်လက်ဆောင်)အမည်ဖြင့် ခရီးသွားဆောင်းပါးရှည်ကြီးကို ရသ မြောက်ဖန်တီးလိုက်ပြန်ပါပြီ။ ဆရာခင်မောင်နှင်း၏ ရည်မွန်ယဉ်ကျေးသော ဟန်အမူအရာသည် နှစ်လိုဖွယ်

ယံကောင်းသည် ။ ကျွန်တော်တို့ မြန်မာ-တရုတ် ချစ်ကြည်ရေးအသင်းနှင့် တရုတ်နိုင်ငံပြန် မြန်မာပညာတော်သင်အသင်း လက်တွဲညီစွာ လစဉ် နောက်ဆုံးအပတ်စဉ်စနေနေ့တိုင်း ကျင်းပလေ့ရှိသည့် (တရုတ်နိုင်ငံအကြောင်းသိကောင်းစရာ) ၃၁-၁၂-၂၀၁၆ နေ့က ဆရာခင်မောင်နှင်းတို့ သွားရောက်ခဲ့သည့် တရုတ်နိုင်ငံသို့ ချစ်ကြည်ရေးခရီးစဉ် အတွေ့အကြုံများ ဟောပြောပွဲကျင်းပပေးခဲ့သည် ။

ထိုနေ့က ရတနာပုံသတင်းစဉ်မှ လွင်မာနှင်းနှင့် ဆရာ ခင်မောင်နှင်းတို့ ဆွေးနွေးခန်းကဏ္ဍများ ပါဝင်သည် ။ ဟောပြောပွဲကျင်းပပြီးတွင် ကျွန်တော့်ဆီ သူရေးသားပြုစုပြီးဖြစ်သည့် စာမူတစ်ခုလုံး မြည်းစမ်းကြည့်ဖို့ ပေးအပ်လာသည် ။

ဆရာက ဒီစာအုပ်ကို ဘာကြောင့်ရေးသားဖြစ်ကြောင်း ပွင့်လင်းမြင်သာစွာ ပြောပြခဲ့သည် ။ ယခင်က ပြည်ပနိုင်ငံသွား ခရီးစဉ်များ မရှိခဲ့၊ သို့သော် အိမ်နီးချင်းတရုတ်ပြည်သူ့သမ္မတနိုင်ငံမှ ချစ်ကြည်ရေးခရီးစဉ်အဖြစ် စီစဉ်ပေးခဲ့သည် ။ ၂၀၁၆ ခုနှစ်၊ နိုဝင်ဘာ (၆)ရက်မှ (၁၅)ရက်နေ့အထိ (၁၀) ရက်တာ ခရီးစဉ်ဖြစ်သည် ။ တရုတ်ပြည်ကြီးကို အဝေးအနီး မြင်ကွင်း (၂)ခုဖြင့် သူ ကြည့်ဖြစ်ခဲ့သည် ။ ၁၉၇၈ ခုနှစ် မတိုင်ခင်က လူဦးရေများ ပြားလွန်းသော နိုင်ငံကြီး၏ ငတ်မွတ်ဆင်းရဲပြီး နည်းပညာချို့တဲ့ အောက်တန်းကျခဲ့သည့်နိုင်ငံကြီးသည် ရာစုနှစ် (၂) ခု စောကာလအလွန်တွင် မယုံကြည်နိုင်လောက်အောင် ကမ္ဘာ့ဒုတိယမြောက် စီးပွားရေးဖြစ်ထွန်းအောင်မြင်လျက် အဖက်ဖက်မှ ခေတ်မီဖွံ့ဖြိုးတိုးတက်နေသော တရုတ်ပြည်သူ့သမ္မတနိုင်ငံကြီးကို တအံ့တဩ ကြည့်မိခဲ့သည် ။ ထို့အတူ ဂုဏ်ယူအားကျကာ မုဒိတာပွားမိသည် ။

ဤမျှမက သူ၏ နိုင်ငံ မြန်မာပြည်ကြီးဘက်သို့ ငဲ့စောင်းကြည့်မိကာ

တရုတ်ပြည်သူ့သမ္မတနိုင်ငံကဲ့သို့ အရာရာတွင် စီးပွားရေး၊ လူမှုရေးအ
တတ်ပညာနှင့် ပြည်သူလူထုတစ်ရပ်လုံး ခါးလှ ဝမ်းဝကာ ငြိမ်းချမ်းသာ
ယာသော လူ့ဘောင်သစ်ဆီ ရောက်စေချင်သည့် နှိုင်းယှဉ်စဉ်းစားမှုများ
နှင့် နိုင်ငံတော်သို့ အကြံပြုမှုများ လည်း တွေ့ရှိရသည်။ ။

သူ၏ အရေးအဖွဲ့တွင် ကျွန်တော် စီးမျောလိုက်ပါမိရင်း တစ်ချိန်က
ကာလတာရှည် (၅)နှစ်ရာသီအထိ ကျွန်တော် နေထိုင်ပညာသင်ကြားခဲ့
ရာ ပေကျင်းဘာသာခြားတက္ကသိုလ်နှင့်
ကန်တုန်ဆေးတက္ကသိုလ်ကြီးများ ဆီ ကျွန်တော့်အတိတ်ပုံရိပ်ကားများ
ဆီသို့ ပြန်လည်ရောက်ရှိသွားသည်။ ။

ဆရာခင်မောင်နှင်း၏ တင်ပြချက်တို့ သည် ကျွန်တော်တို့ တရုတ်
ဘာသာစကားသင်ကြားမှု စတင်ခဲ့ရာ ပေကျင်းဘာသာခြားစတာ တက္က
သိုလ်ကြီးဆီ လွမ်းဆွတ်စေခဲ့သည်။ ။ နွေးထွေးသော တရုတ်ပြည်သူများ
၏ ဧည့်ဝတ်ကျေပွန်စွာ ပြုစုစောင့်ရှောက်ခြင်းများ သည် ကျွန်တော့်ကို
အမှတ်တရရှိစေခဲ့သည်။ ။ ထိုစဉ်က ကျွန်တော်၏ ခရီးစဉ်သည် ပညာ
တော်သင်ခရီးဖြစ်၍ ဆေးပညာတော်သင်တစ်ဦး၏ ဆောင်ရွက်ဖွယ်ရာ
များကို ပြီးပြည့်စုံစွာ စောင့်ရှောက်ကူညီခဲ့ကြလင့်ကစား၊ ကျွန်တော့်မှာ
ချင်ခြင်းတစ်ခုမှ မပြည့်ဝခဲ့။

ဤကား မြန်မာဗုဒ္ဓဘာသာဝင်တစ်ဦး၏ အထွတ်အမြတ်ပြုရာ ဗုဒ္ဓစွ
ယ်တော်မြတ်ကို ထိုစဉ်က ကျွန်တော် ဖူးမြော်ခွင့်မရခဲ့ပါ။ ပညာတော်သ
င်စောင့်ရှောက်ရေးကော်မတီမှ ဤကဏ္ဍတစ်ခုကို မေ့လျော့နေပုံရသည်
။ ယခုတော့ မြန်မာ့သတင်းနှင့်စာရေးဆရာအဖွဲ့တို့
ဗုဒ္ဓစွယ်တော်ဖူးမြော်ခွင့် ရရှိခဲ့သည်။ ။ ကျွန်တော်ထက် ကိုယ်စားလှယ်အ
ဖွဲ့ကို ဤအခွင့်အရေးပိုမိုရရှိခဲ့ခြင်းဖြစ်သည်။ ။ ကာလခြား၍ နှစ်များ လ

ည်း ကြာညောင်းခဲ့လေရကား ကျွန်တော်ရှိနေစဉ်က ၁၉၇၅-၈၀ ကာလများ သည် ဘာသာရေးကဏ္ဍကို ပဓာနမထားခဲ့ကြသည့်သဘောရှိသည်။ ။ ယဉ်ကျေးမှုထိန်းသိမ်းအပ်သော ရှေးဟောင်းပစ္စည်းနှင့်ဘာသာရေးအဆောက်အဦများ အဖြစ်သာ မပျောက်မပျက် စောင့်ရှောက်ခဲ့သည် ကိုပင် ကျေးဇူးတင်ဖွယ်ရာဖြစ်ခဲ့သည် ။

ဘာကြောင့်နည်း။ ဘာသာရေးပဓာနမထားရှိလင့်ကစား၊ ထိန်းသိမ်းအပ်သော ယဉ်ကျေးမှုတစ်ရပ်အသွင် မရှုမြင်ခဲ့ကြခြင်းကြောင့် အာဖဂန်နစ္စတန်မှ မတ်ရပ်ဆင်းတုတော်ကြီး (၂) ဆူကို မိုင်းခွဲဖြိုဖျက်ခဲ့ကြသည့် စိတ်ဓာတ်ရေးရာ အားနည်းသိမ်နပ်မှုထက် တရုတ်ပြည်ကြီးသည် များစွာ သာလွန်ယဉ်ကျေးသည့်စိတ်ဓာတ်အခံရှိခြင်းကြောင့် ဗုဒ္ဓသာသနာ့အနွယ်ဝင်တို့ အတွက် ခံစားမှု သက်သာစေခဲ့သည် ။ သို့သော် ဆရာခင်မောင်နှင်းကမူ ဒီထက်ပိုကဲသော တရုတ်ပြည်ကြီးမှ ဗုဒ္ဓစွယ်တော်အစစ်တည်ရာဒေသနှင့် ဗုဒ္ဓယဉ်ကျေးမှုစစ်ကိန်းဝပ်ရာ နေရာဌာနသို့ တရုတ်ဗုဒ္ဓဘာသာနွယ်ဝင်များ ပိုမိုများပြားစွာ လာရောက်နေစေချင်သည့် ဆန္ဒလွန်ကဲမှုရှိကြောင်း သူ့ဆောင်းပါးများ တွင် ဆွေးနွေးတင်ပြရေးသားခဲ့သည် ။ တရုတ်ပြည်ကြီးတွင် သာသနာပြုနိုင်လျှင် ဗုဒ္ဓဘာသာသည် ကမ္ဘာ့ကိုးကွယ်မှု အများဆုံးနိုင်ငံဖြစ်လာနိုင်မည့်အကြောင်းကို စေတနာရှေ့ထားကာ နှိုးဆော်ပေးထားသည် ။ ကျွန်တော်ကတော့ လောကအတွင်းမှ ပုထုစဉ်လူသားတို့ သည် ဖြစ်တည်ခြင်းကိုအခြေခံ၍ သတ္တဝါတစ်ခုကံတစ်ခုပေပဲဆိုသည့် အဆိုအမိန့်ကို ခံယူထားသူများ အဖြစ် ရှုမြင်မိသည် ။

ဗုဒ္ဓဘာသာနှင့်ပတ်သက်သောသူ၏ အာသီသကို ကျွန်တော်လည်း ဗုဒ္ဓဘာသာကိုးကွယ်သူတစ်ယောက်အနေနဲ့ စာနာနားလည်မိပါသည် ။ ခိုင်မာသောသာဓကအဖြစ် တင်ပြရပါက ဗုဒ္ဓယဉ်ကျေးမှု ပေါင်းများစွာ

သည် လူသားတို့ ၏ နှလုံးသားတွင် အေးမြငြိမ်းချမ်းစေသောအသိတရားကို ပေးစွမ်းနိုင်သည့်သတ္တိထူး အမှန်တကယ်ရှိပါသည်။ ကမ္ဘာလူဦးရေအများ ဆုံးနိုင်ငံကြီးတွင် ဗုဒ္ဓစွယ်တော်ကို ထောင်ဂဏန်းမျှသော ဘာသာရေးကြည်ညိုသူများ ရှိနေခြင်းကိုပင် ဆရာခင်မောင်နှင်း၏ ရင်တွင်းသို့ ဘာသာရေးအချက်ပြခေါင်းလောင်းသံလေးလိုလို မြည်လာစေသည် ဟု ဆိုခဲ့သည်။ ။

ဗုဒ္ဓသာသနာတော်ကို တရုတ်ပြည်ကြီးတွင် စည်ပင်ထွန်းကားစေလိုသည့်စိတ်ထား ဆရာခင်မောင်နှင်းမှာ အပြည့်ရှိနေသည်။ ။ စွယ်တော်သာသနာရိပ်သာတွင် လူဦးရေသန်းရာထောင်ချီ နေထိုင်သည့် နိုင်ငံကြီးတွင် ထောင်ဂဏန်းမျှသော လူဦးရေကျဲပါးစွာ ရောက်ရှိလာကြသော်လည်း အခြားသော တီအန်မင်လိုနေရာမျိုးမှာ ပျားပန်းခတ်မျှ လူအုပ်ကြီးကို တွေ့မြင်နေရခြင်းက စာရေးသူအတွက် ဘာသာရေးကြောင့်ကြစရာ ဖြစ်နေခဲ့ပုံရသည်။ ။

ကျွန်တော်ကတော့ ဗုဒ္ဓတရားတော်က စည်းရုံးမှု၊ ဝါဒဖြန့်မှုတို့ ဖြင့် ဆွဲဆောင်သိမ်းသွင်းသည့် လောကီကိစ္စမဟုတ်သည် ကို ဗုဒ္ဓနွယ်ဝင်တိုင်း နားလည်ခံယူထားသည်။ ။ ကိုယ်တိုင်ကျင့်ကြံအားထုတ်မှ ကိုယ်တိုင်ရရှိသည့် အသိတရားဖြစ်သည်။ ။ ဗုဒ္ဓတရားတော်သည် ငြိမ်းချမ်းခြင်း၏ အနှစ်သာရကို ဖွေရှာ၍ သံသရာဝဋ်ဆင်းရဲမှ လွတ်ကင်းရာ နိဗ္ဗာန်ကို မျက်မှောက်ပြုပြင်ခြင်းရာ ကိုယ်တိုင်ကျင့်မှ ကိုယ်တိုင်ရရှိမည်ဖြစ်သည်။ ။ သာမန်ဖြင့် ဗုဒ္ဓတရားတော်၏ အနှစ်သာရကို မရယူနိုင်ချေ။ ကာလာမသုတ်၏ ဩဝါဒတွင် ဤသဘောကို စောကြောရှုမြင်ရန်ဖြစ်သည်။ ဘဝသည် မူလကတည်းက ကံ၏ စေစားရာပါရှိလာသည် ထင်ပါသည်။ ။ သေမှာ မကြောက် ဆင်းရဲမှာ မကြောက်သော ရုပ်ဝါဒီများ အတွက် ကျွန်တော်တို့ လုပ်ဆောင်ပေးနိုင်သည် မှ

လောကီကိစ္စရပ်တို့ သာ ဖြစ်နိုင်ပါသည်။ ။

မည်သို့ရှိစေ ဆရာခင်မောင်နှင်းရေးသားခဲ့သည့်
ဆောင်းပါးပေါင်းချုပ်လုံးချင်းတစ်ခုတွင် သူ့စေတနာများ ပြည့်ကြွယ်စွာ တင်ပြထားသည် က သူ၏ အတွင်းအဇ္ဈတ္တကို ပုံဖော်ပြနေခဲ့သည် ။ သူ့နိုင်ငံ၏ အိမ်နီးချင်းနိုင်ငံကြိုကို ဗုဒ္ဓသာသနာထွန်းကားစည်ပင်စေချင်သည် မှာ သူ့စေတနာဖြစ်သည် ။ ဘာသာရေးဆိုင်ရာ သူ့ဆန္ဒကို ကျွန်တော်တို့ သိခဲ့ရပြီ။ တရုတ်ပြည်ကို ရောက်ရှိသွားစဉ် မြင်မြင်ရာရာ အားလုံးကို စိတ်ကူးအာရုံတို့ဖြင့် သူ့နိုင်ငံအတွက် ပုံဖော်ရိုက်ကူးခဲ့သူလည်း ဖြစ်သည် ။

အားလုံးပေါင်းခြုံသုံးသပ်က တရုတ်ပြည်သူ့သမ္မတနိုင်ငံ၏ တိုးတတ်မှုဖြစ်စဉ်များကို မြန်မာနိုင်ငံအတွက် ရုပ်လုံးဖော်ပေးချင်သည့်ဆန္ဒများကို ပြတ်သားစွာတွေ့မြင်နေရသည် ။ ထို့အတူ ချစ်မိတ်ဆွေ အိမ်နီးချင်းနိုင်ငံကြီးကိုလည်း ဘာသာရေးရှုထောင့်မှ အကောင်းလွန်ဝါဒဖြင့် စာရေးသူက ပါရမီဖြည့်ဆည်းချင်ပြန်သည် ။ စာရေးသူ ဆရာခင်မောင်နှင်း၏ ထားရှိသော စေတနာအပေါင်းကို ကျွန်တော်တို့ ဆက်လက်အကဲဖြတ်နိုင်ရန် သူ၏ စာအုပ်ကို ဆက်လက်လေ့လာကြည့်ကြပါကုန်။

ဒေါက်တာကျော်သန်းထွန်း

(ကန်တုန်ဆေးတက္ကသိုလ်)

(စ-ခ-၂၀၁၇)

ထို့ကြောင့် ရေးသည်

ကျွန်တော် ဒီစာအုပ်ကို ဘာကြောင့် ရေးဖြစ်တာလဲဆိုတာ အနည်းငယ် ပြောပါရစေ။ ကျွန်တော်က ရေးမယ့်စာတွေကို ကြိုတင်ပြင်ဆင်ပြီးမှ ရေးလေ့ရှိတာပါ။ လက်ရှိ ကျွန်တော်ရေးနေတာက ကိန်းဂဏန်းများမှ ပြောသော ဘာသာအရေးပါ။ ကျွန်တော်ရဲ့ တတိယစာအုပ်မှာ လည်း ကြေညာထားပြီးပါပြီ။ သတ္တမစာအုပ်အထိ ခေါင်းစဉ်ရှိပြီး လိုအပ်တဲ့ စာတွေ စုသင့်သလောက် စုပြီးဖြစ်ပါတယ်။ အဲဒီလို စနစ်တကျစီစဉ်ပြီး စတုတ္ထစာအုပ်ရေးနေဆဲမှာ ၂၀၁၆ ခုနှစ် နိုဝင်ဘာလ (၆) ရက်နေ့မှ (၁၅) ရက်နေ့အထိ တရုတ်ပြည်သူ့ သမ္မတနိုင်ငံအစိုးရရဲ့ စီစဉ်ပေးမှုနဲ့ တရုတ်ပြည်ကို လေ့လာရေးခရီး သွားလိုက်ရပါတယ်။

တရုတ်ပြည်ဟာ ၁၉၇၈ ခုနှစ်မတိုင်မီက ငတ်မွတ်ဆင်းရဲပြီး နည်းပညာနိမ့်ကျနေတဲ့ နိုင်ငံပါ။ အနောက်တိုင်းကလည်း လူများ အီးများ တဲ့ နိုင်ငံလို့ သတ်မှတ်အထင်သေးခံရတဲ့ နိုင်ငံပါ။

ယနေ့တော့ ဘီလျံနာ အများ ဆုံးရှိတဲ့ နိုင်ငံ၊ ကမ္ဘာ့အမြန်ဆုံးကွန်ပျူတာ၊ ကမ္ဘာ့အကောင်းဆုံး စက်ရုပ်၊ ကမ္ဘာ့အကြီးဆုံး တယ်လီစကုတ်၊ ဂြိုဟ်တုပစ်လက်နက်၊ ကိုယ်ပျောက်တိုက်လေယာဉ် ၊ အမြန်ရထား စတဲ့ ခေတ်မီနည်းပညာတွေကို ရရှိပိုင်ဆိုင်သွားပါပြီ။ အဲဒီတိုးတက်လာမှုတွေဟာ (၁၀)ခုနှစ် နှစ်စုအတွင်း ကျွန်တော်တို့ မျက်စိရှေ့မှာ ပဲကမ္ဘာမှာ စီးပွားရေး၊ စစ်ရေး၊ နည်းပညာတို့ မှာ အမေရိကန်နဲ့ ပြိုင်ဘက်

ဖြစ်သွားပါပြီ။

အန်တီစုကလည်း ကျွန်တော်တို့ တိုင်းပြည် နှစ်(၂၀)အတွင်း စင်ကာပူကို ကျော်ရမယ်လို့ ပြောလာ

ပါတယ်။ အချို့က မဖြစ်နိုင်ဘူးလည်း မြင်ပါတယ်။ တရုတ်ပြည်ကို ကျွန်တော် လေ့လာမှုအရ တွေးနိုင်၊ လုပ်နိုင်၊ လုပ်တတ်ရင် မုချကျော်နိုင် တယ်ဆိုတာ တွေ့ရပါတယ်။

ဒါကြောင့်လည်း တရုတ်ပြည် ဆင်းရဲရာမှ တိုးတက်လာမှုကို လေ့လာတတ်သလောက် လေ့လာမိပါတယ်။

နောက်တစ်ချက်ကတော့ တရုတ်ပြည်ရှိ စွယ်တော်ဗုဒ္ဓဘာသာလက်မှ မကျဆုံးရေးကို အရေးတကြီးလုပ်ရန်ကိုလည်း တွေ့မြင်ခံစားရလို့ ဗုဒ္ဓဘာသာအရေးအတွက် ရေးသင့်တယ်လို့ ခံစားမိပါတယ်။

ကျွန်တော်တို့ အများ စုထင်နေတဲ့ တိုင်းပြည်မတိုးတက်တာစနစ်ကြောင့်ထင်နေမှုကိုလည်း တရုတ်ပြည်က ကျွန်တော့်အတွေးအမြင်ကို ပြောင်းလဲစေလိုက်ပါတယ်။ စတဲ့ ကျွန်တော့်ခံစားမှုကို ကျွန်တော်တစ်ယောက်တည်း သိရုံဖြင့်မပြီး ကျွန်တော်တို့ နိုင်ငံသားများ သိသင့်သည် ထင်၍ ခရီးသွား ဆောင်းပါးအဖြစ် တရုတ်ပြည်မှာ ထဲက ရေးဖြစ်လိုက်ပါတယ်။ မြန်မာပြည်ရောက်တော့ ဖေ့စ်ဘုတ်နဲ့ မန္တလေး နေ့စဉ်သတင်းစာတို့ မှာ ရေးလိုက်တော့ စာဖတ်သူများကလည်း စာအုပ်ထုတ်ပေးရန် တောင်းဆိုသလို ကျွန်တော်ကိုယ်တိုင်ကလည်း ထုတ်သင့်တယ်ထင်လို့ ကျွန်တော်ရဲ့ ရေးလက်စ စတုတ္ထစာအုပ်ကို ရပ်ထားပြီး ယခုစာအုပ်ကို စတုတ္ထစာအုပ်အဖြစ် ကြားဖြတ်ထုတ်လိုက်ရတာ ဖြစ်ပါတယ်။ ဒီအတွက်လည်း စာဖတ်ပရိသတ်ကြီးကို အနူးအညွတ် တောင်းပန်ပါတယ်ခင်ဗျာ။

ကျွန်တော့်ခံစားချက်က တရုတ်ပြည်ကို ကျွန်တော်တို့ တွေ လေ့လာ
အတုယူနိုင်ရင် ကျွန်တော်တို့ လည်း သူတို့လိုတိုးတက်တဲ့ တိုင်းပြည်တစ်ခုဖြစ်လာမယ်လို့ မျှော်လင့်မိပါတယ်။

နောက်တစ်ချက်က ကျွန်တော်တို့ ဘာသာဝင်တွေ အတွေးအမြင်
နောက်ကျပြီး ဘာသိဘာသာနေမိလျှင် စွယ်တော်ကြီး ကျဆုံးမှာ နဲ့ တရုတ်ပြည်ကို သာသနာပြုနိုင်ရန် ဗုဒ္ဓဘာသာဟာ ကမ္ဘာမှာ ကိုးကွယ်မှု အများဆုံးဘာသာဖြစ်လာနိုင်တယ်ဆိုတာ သိမြင်စေလိုတာပါ။

စာအုပ်မှာ အမှာ စာ ရေးပေးပါတဲ့ ဆရာ ဒေါက်တာ
ကျော်သန်းထွန်း(ကန်တုန်ဆေးတက္ကသိုလ်) စိစစ်ပေးပါသော ဆရာမ
ဒေါ်အေးအေးခိုင် (ပညာရေး)၊ ဆရာမ နုနုကြည် (အမေ့အိမ်) တို့ အား
လွန်စွာကျေးဇူးတင်ပါတယ် ခင်ဗျာ။

စာအမှားအမှန် အားလုံးကတော့ ကျွန်တော် စာရေးသူ
တာဝန်သာဖြစ်ပါတယ်ခင်ဗျာ။ ဒါကြောင့် စာဖတ်ပရိသတ်ကြီး ဖတ်ကြည့်ပါ။
ဘဝအတွက်၊ သာသနာအတွက်၊ တိုင်းပြည်အတွက် အတွေး
ကောင်းတွေ ပေးလာနိုင်လို့ ဖတ်ဖြစ်အောင် ဖတ်ကြည့်ပေးပါ။ ကျွန်
တော့်အတွေးတွေမှားနေလျှင်လည်း ဝေဖန်ပေးပါ။ မှန်နေတယ်လို့ ယူ
ဆရင်လည်း မိမိလုပ်နိုင်တာကို ဘာသာအတွက် တိုင်းပြည်အတွက် လုပ်
ပေးကြပါလို့ မေတ္တာရပ်ခံပါတယ်ခင်ဗျာ။

စာဖတ်ပရိသတ်ကြီးကို အစဉ်လေးစားလျက်

တိုင်းပြည်နဲ့ ဘာသာကို တိုးတက်စေလိုသူ

ခင်မောင်နှင်း (ကျောက်ပန်းတောင်း)

၀၉၄၉၀၃၆၅၇၇

ပြည်တော်ပြန် လက်ဆောင်



၁၉၇၈ မတိုင်မီ ဆင်းရဲနွန့်ချာတဲ့ တရုတ်ပြည်



ဖွံ့ဖြိုးတိုးတက်နေတဲ့ ယနေ့တရုတ်ပြည်

နလုံးခုန်မြန်နေပြီ

ဘဝတစ်လျှောက် ပြည်ပခရီးစဉ် တစ်ကြိမ်မှ မသွားဘူးတဲ့ ကျွန်တော် တရုတ်ပြည်လေ့လာရေး ခရီး သွားရမယ်ကြားတော့ လွန်စွာပဲ ဝမ်းသာပျော်ရွှင်မိပါတယ်။ ကျွန်တော်အသက်ကြီးမှ ယခုလို နိုင်ငံခြားသွားရတာက ကျွန်တော် ကိုယ်ပိုင်အရည်အချင်းကြောင့် မဟုတ်။

ပထမအကြောင်းကတော့ ရခိုင်မှ ဆရာတော်များ နဲ့ မန္တလေးမှ ဆရာတော်များ ရဲ့ စာရေးရန် တိုက်တွန်းအားပေးမှုကြောင့် စာရေးဆရာဖြစ်လာလို့ သွားရတဲ့ အတွက် ဆရာတော်များကို လွန်စွာဘဲ ကျေးဇူးတင်ဦးခိုက်မိပါတယ်။ ဒုတိယအကြောင်းကတော့ ကျွန်တော် စေတနာအလျောက် “ခင်နှင်းပညာဒါန ဖောင်ဒေးရှင်း” တည်ထောင်ဖွင့်လှစ်ပြီး တိုင်းပြည်ရဲ့ အနာဂတ်မျိုးဆက်သစ်များကို ကွန်ပျူတာပညာ၊ တရုတ်စကားပြော၊ အင်္ဂလိပ်စကားပြော၊ ICCI Level 1/2 တို့ ကို အခမဲ့သင်ကြားပေးခြင်း အကျိုးကြောင့် တရုတ်ပြည်သူ့သမ္မတနိုင်ငံ ဒုတိယကောင်စစ်ဝန် မစ္စကျင်းရီလင်း၊ ဒေါက်တာ ထွန်းနိုင်တို့ နဲ့ တွေ့ရှိပြီး သူတို့ ရဲ့ ထောက်ခံပေးမှုကြောင့် တရုတ်ပြည်ကို လေ့လာခွင့်ရခြင်းဖြစ်လို့ သူတို့ နှစ်ဦးကိုလည်း လွန်စွာ ကျေးဇူးတင်မိပါတယ်။

ကျွန်တော် ဘာကြောင့် တရုတ်ပြည်သွားရတာ ပျော်လွန်းနေတာလဲ။

ကျွန်တော်က တရုတ်နယ်စပ် မြန်မာပြည်ရဲ့ အရှည်ကြာဆုံး တိုက်ပွဲဖြစ်ပွားခဲ့တဲ့ ကွမ်းလုံရက်လေးဆယ်တိုက်ပွဲဒေသမှာ နေထိုင်ကြီးပြင်းခဲ့လို့ တရုတ်လူမျိုးတွေ ၁၉၇၈ ခုနှစ်မတိုင်မီက ငတ်သေမှုတွေ၊ ကန်စွန်းဥပြုတ်၊ ပြောင်းဖူးပြုတ်စားပြီး ခက်ခဲစွာ ရပ်တည်ခဲ့ရတာ၊ ဇင်ပြာတွေကို လူတိုင်း ဝတ်နေရတာ၊ တရုတ်အမျိုးသမီးတွေက

လည်း လူကုံထံထင်ခံရအောင် ခြေသေးသေးတွေဖြစ်အောင် ခြေထောက်ကို ကြပ်စီးထားပြီး ဖြေတဲ့ နေ့ ပုပ်စော်နံလွန်းလို့ ဘယ်သူမှ အနားမကပ်နိုင်တာ၊ နှစ်သစ်ကူးမှာ ဂျင်ပေါက်တာ၊ မိန်းကလေး ယောက်ျားလေး ပန်းပေါက်၊ မင်္ဂလာဦးည အခင်းအောက်မှာ ပိတ်ဖြူခံအိပ်စေပြီး နံနက်မှာ ယောက္ခမက အပျိုစစ်မစစ် စစ်ရတာစတဲ့ ရှေးတရုတ်ယဉ်ကျေးမှု တစ်စိတ်တစ်ပိုင်းကို တရုတ်ပြည်မှာ မနေပေမယ့် မျက်မြင်အချို့ကို ကိုယ်တွေ့ တွေ့ခဲ့တာပါ။ အဲဒီလို တရုတ်လူမျိုးတွေ ယဉ်ကျေးမှု ခေတ်နောက်ကျနေပြီး ငတ်တစ်လှည့် ပြတ်တစ်လှည့်ဖြစ်မှုကြောင့် တရုတ်လူမျိုး သန်းချီသေခဲ့တာတွေကိုလည်း သိမြင်ခွင့် ရခဲ့ပါတယ်။

ရှေးရိုးစွဲဝါဒကို ထိန်းသိမ်းထားပြီး ငတ်မွတ်ခေါင်းပါးတဲ့ ကြောက်မက်ဖွယ် ဘဝဆိုး၊ ယဉ်ကျေးမှု နောက်ကျအခြေအနေက လွတ်မြောက်အောင် ဘယ်လိုလုပ်ခဲ့လည်း ဆိုတာ ရုပ်ရှင်ထဲမှာ ၊ စာပေတွေမှာ ဖတ်ဖူး၊ တွေ့ဖူးပေမယ့် လက်တွေ့လေ့လာခွင့်ရတော့ သူတို့ ဘယ်လိုပြောင်းလဲနေလဲဆိုတာ သိလိုစိတ်တွေက ကျွန်တော့်ကို ညှို့ယူဖမ်းစားနေတာပါ။ ယခုတော့ လူဦးရေ သန်း ၁၃၀၀ ကျော်ကို ၀လင်အောင် ကျွေးနိုင်တယ်။ ပြည်သူတွေသွားလာမှုအဆင်ပြေအောင် လုပ်ပေးနိုင်တယ်။ ဘာသာရေး အရေးခင်းတွေကို ထိရောက်စွာ ကိုင်တွယ်နိုင်တယ်၊ တိဗက်အရေးအခင်းကို မှန်ကန်စွာ ကိုင်တွယ်နိုင်တယ်။ လူဦးရေ သန်း ၅၀ ကျော်သာရှိတဲ့ ကျွန်တော်တို့ တိုင်းပြည်ကိုလည်း ယခုဘဝဆိုးထဲက လွတ်မြောက်အောင် လုပ်သင့်တာတွေကို တရုတ်ပြည်မှာ ကျွန်တော်တွေ့မြင်လေ့လာခွင့်ရမှာ ဆိုတော့ ကျွန်တော် မပျော်ဘယ်ရှိပါ့မလဲ။

တရုတ်ပြည်ရဲ့ အမှောင်လွှမ်းတဲ့ ကြောက်မက်ဖွယ်ဘဝဆိုးတွေမှ လွတ်မြောက်ရာလမ်းကို ပြပေးခဲ့သူကတော့ ခေါင်းဆောင်ကြီး မစ္စတာတိ

န်ရှောင်ဖိန်ပါ။ ဒီနေရာမှာ မစ္စတာတိန်ရှောင်ဖိန်ရဲ့ ကိုယ်ရေးကိုယ်တာ ထက် တိုင်းပြည်အရေးကို ရှေ့တန်းတင်ပုံလေးကို တင်ပြလိုပါတယ်။ မော်စီတုန်းလက်ထက်မှာ မစ္စတာတိန်ရှောင်ဖိန်ဟာ နှစ်ကြိမ်အရေးယူခံရပြီး ရာထူးချခံရကာ ရဲဘက်စခန်းကို အပို့ခံခဲ့ရပါတယ်။ သူလိုဖြစ်ခဲ့ရင် ကွန်မြူနစ်နဲ့ ဆိုရှယ်လစ်တော်တော်များများက သူတို့ အာဏာရရင် ပြန်လည် လက်စားချေတာဘဲ ဖြစ်ပါတယ်။ အဲဒီလို မချေရင်တောင် သူ့ကိုဘဲ ယုံကြည်ကိုးကွယ်အောင် ရှေ့ခေါင်းဆောင်ရုပ်ထုတွေကို ဖယ်ရှားခြင်း၊ အပုပ်ချခြင်းတွေ လုပ်တတ်ပါတယ်။ တိန်ရှောင်ဖိန်က အဲဒါတွေလုံးဝစိတ်မဝင်စားဘဲ သူတိုင်းပြည် ဘယ်လိုတိုးတက်အောင် လုပ်မလဲ ဆိုတာကိုသာ စိတ်ဝင်စားခဲ့သူပါ။ သူ့ရဲ့ မှန်ကန်တဲ့ တိုင်းပြည်ချစ်စိတ်ကြောင့် တရုတ်နိုင်ငံ နိုင်ငံရေးတည်ငြိမ်ပြီး ယခုလို လျင်မြန်စွာ တိုးတက်လာခြင်း ဖြစ်တယ်လို့ လည်း ထင်မိပါတယ်။ မစ္စတာတိန်ရှောင်ဖိန်ဟာ မာနမရှိသလောက် ဖြစ်သလို အလွန်အေးဆေးစွာ နေထိုင်တတ်မှုများကလည်း လွန်စွာ အတုယူလေးစားစရာ ကောင်းပါတယ်။ သူ့ရဲ့ စိတ်ဓာတ်နဲ့ နေထိုင်ဟန်ကလည်း ယနေ့နိုင်ငံရေးလောကမှာ လွန်စွာအတုယူဖွယ် ကောင်းတယ်လို့ လည်း မြင်မိပါတယ်။

မစ္စတာတိန်ရှောင်ဖိန်ဟာ လွန်စွာရဲရင့်ပြီး မှန်ကန်စွာ တွေးတတ်တဲ့ နိုင်ငံခေါင်းဆောင်၊ နိုင်ငံရေး တွေးခေါ်ရှင်လို့ ဆိုချင်ပါတယ်။ သူက ၁၉၄၇ ခုနှစ်တည်းက ကျင့်သုံးခိုင်မာလာတဲ့ ကွန်မြူနစ်စနစ်ကြောင့် တရုတ်နိုင်ငံဆင်းရဲခဲ့ရတာကို အမှန်တိုင်းတွေမြင်တဲ့ ကွန်မြူနစ်တစ်ယောက်ပါ။ ဒါကြောင့် အဲဒီစနစ်ကို မပြောင်းမဖြစ် ပြောင်းလဲရမယ်ကို တွေ့မြင်တဲ့ အတွက် သူအာဏာရ လာပြီးနောက် ကွန်မြူနစ်စနစ်ကို နိုင်ငံရေးမှာ သာ ကျင့်သုံးပြီး စီးပွားရေး၊ လူမှုရေးကို ဆိုရှယ်အရင်းရှင်စနစ်

စ် ပြောင်းလိုက်ပါတယ်။

၁၉၈၉ တိုင်းပြည် ဆူပူပြီး ပြိုကွဲမလိုဖြစ်ချိန်မှာ လည်း မှန်ကန်တဲ့ ဆုံးဖြတ်ချက်ကို ချနိုင်ခဲ့ပါတယ်။ သူတို့ ရဲ့ ကွန်မြူနစ်စနစ်ကို အပျက်မခံဘဲ ဆူပူသူတွေကို ထိရောက်စွာ ဖြိုခွင်းခဲ့လို့ တရုတ်နိုင်ငံ ရုရှားလို မပြိုကွဲခဲ့ရခြင်းဖြစ်ပါတယ်။ မစ္စတာတိန်ရှောင့်ဖိန်သာ ဂိုဘာချောလမ်းစဉ် နောက်လိုက်ခဲ့ရင် ကမ္ဘာမှာ အမေရိကန်သာ မဟာအင်အားကြီးနိုင်ငံအဖြစ် ကျန်နေပြီး ကမ္ဘာကြီး တစ်ဖက်စောင်းနင်း ဖြစ်သွားမှာ ပါ။ ယခုလို ကမ္ဘာကြီးတစ်ဖက်စောင်းနင်းဖြစ်မသွားအောင် ကာကွယ်နိုင်သူဖြစ်လို့ ကျွန်တော့်အမြင်ကတော့ နိဘယ်လ်ဆုထက်မြင့်တဲ့ ဆုတောင် ပေးသင့်တယ်လို့ မြင်မိပါတယ်။

အဲဒီလို ရဲရင့်မှန်ကန်စွာ ပြောင်းလဲပေးခြင်းအကျိုးကြောင့် ကမ္ဘာလူဦးရေအများ ဆုံး တရုတ်ပြည်ဟာ ဆယ်စုနှစ်တစ်စုအတွင်း ငတ်မွတ်ခေါင်းပါးမှုတွေ လျော့နည်းပပျောက်ပြီး ကနေ့ကမ္ဘာမှာ ဒုတိယစီးပွားရေးအင်အားအကောင်းဆုံးနိုင်ငံအဖြစ် ရောက်ရှိလာပါပြီ။ ပရီးမီးယားလိဂ်နဲ့ လာလီဂါပြိုင်ပွဲတွေကို ခြိမ်းခြောက်နေတဲ့ တရုတ်လိဂ်ပြိုင်ပွဲတွေကလည်း ဘောလုံးဈေးကွက်နဲ့ ဘောလုံးကြည့်ရှုရမယ့် အလှည့်အပြောင်းအတွက် စိတ်ဝင်စားစရာပါ။ နိုင်ငံရေးကိုကြည့်ရင်လည်း နိုင်ငံရေးတည်ငြိမ်မှု အရှိဆုံးဒေသဖြစ်လာကာ ကမ္ဘာ့စီးပွားရေးကို ကိုင်လှုပ်နိုင်တဲ့ နိုင်ငံကြီးအဖြစ်သို့ ရောက်ရှိသွားပါပြီ။ တရုတ်စီးပွားပြုရင် ကမ္ဘာ့စီးပွားရေး ကမောက်ကမ ဖြစ်သွားနိုင်တဲ့ အထိ ကမ္ဘာ့စီးပွားရေးက တရုတ်အပေါ် မှီခိုလာရတဲ့ အထိ ဖြစ်နေပါပြီ။

ကမ္ဘာ့ဘီလျံနာစာရင်းကိုကြည့်လိုက်ပါ။ ၂၀၁၅ ခုနှစ် အမေရိကန်မှ ဘီလျံနာသူဌေး (၅၃၅) ဦး ရှိချိန် တရုတ်ပြည်က ဘီလျံနာ (၅၆၈)ဦးနဲ့ အ

မေရီကန်ကို ကျော်တက်ပြီး ကမ္ဘာမှာ ဘီလျံနာအများ ဆုံးရှိတဲ့ နိုင်ငံအဖြစ် ရောက်ရှိသွားပါပြီ။ အဲဒီလို ငတ်မွတ်ဆင်းရဲတဲ့ နိုင်ငံဘဝမှ ယခုလို ပြောင်းလဲလာအောင် မစ္စတာတိန်ရှောင်ဖိန်က မှန်ကန်ရဲရင့် သောမူဝါဒကို ချမှတ်ခဲ့သလို မျိုးဆက်သစ် တရုတ်ခေါင်းဆောင်များ နဲ့ ပြည်သူများကလည်း ယူကြည်စွာလိုက်ပါခဲ့လို့ ယခုလို အောင်မြင်တယ် ဆိုတာ တွေ့ရပါတယ်။ အစိုးရတွင်းမှာ လည်း အဂတိလိုက်စားမှုတွေက င်းဝေးအောင် အဂတိလိုက်စားမှု၊ မူးယစ်ဆေးအမှုတို့ ကို သေဒဏ်ပေး တဲ့ အထိ ထိရောက်စွာ အရေးယူပါတယ်။ အဲဒီအကျိုးကြောင့် အဂတိလို က်စားမှုတွေ လျော့ကျ လာပြီး မူးယစ်ဆေးပြဿနာ လွန်စွာနည်းတယ် လို့ လည်း သိရပါတယ်။

တရုတ်နိုင်ငံက မူဝါဒများ ချမှတ်တဲ့ အခါ ကိုယ်ပိုင်ဟန်နဲ့ နှစ်တို၊ နှစ်ရှည်စီမံကိန်းတွေကို စနစ်တကျချထားလုပ်ကိုင်နေတယ်လို့ လည်း သိ ရပါတယ်။ တီထွင်ဆန်းသစ်မှုတွေကိုလည်း ပိုမိုအားပေးလာလို့ တီထွင် မှုတွေလည်း များ စွာလုပ်လာနိုင်ကြောင်း သိရပါတယ်။ ယနေ့ တရုတ်နို င်ငံဟာ ကမ္ဘာ့ အကြီးဆုံး တယ်လီစကုတ်၊ ကမ္ဘာ့အမြန်ဆုံးကွန်ပျူတာ၊ ကမ္ဘာ့အကောင်းဆုံး စက်ရုပ်၊ ဂြိုဟ်တုပစ်လက်နက် စတဲ့ ကောင်းချင်း တွေနဲ့ ပြည့်စုံပြီး ကျွန်တော်တို့ ရဲ့ ရွေးချယ်ခွင့်မရှိ၊ ပြောင်းလဲခွင့်မရှိ ထာဝရအိမ်နီးချင်း တရုတ်ပြည်သူ့သမ္မတနိုင်ငံခရီးကို တရုတ်ပြည်အစိုး ရရဲ့ စီစဉ်ပေးမှုနဲ့ နှစ်နိုင်ငံချစ်ကြည်ရေးအတွက် ကျွန်တော်တို့ ၁၅ ဦး ၂ ၀၁၆ ခုနှစ်၊ နိုဝင်ဘာလ (၆) ရက်နေ့မှ နိုဝင်ဘာ (၁၅)ရက်နေ့အထိ လေ့ လာရေးခရီးကို စတင်ခဲ့ပါတယ်။ ဒီလိုကောင်းခြင်းတွေနဲ့ ပြည့်စုံနေတဲ့ တရုတ်ပြည်ကို သွားရောက်လည်ပတ်ခွင့်၊ လေ့လာခွင့်ရတဲ့ အတွက် ကျွန်တော့်နှလုံးသားတွေကတော့ ဗလောင်ဆူ ခုန်နေခဲ့တာကိုတော့ ရိုးသား စွာ ဝန်ခံပါရစေ။

